



सूचना एवं जनसम्पर्क विभाग, बिहार

प्रेस विज्ञप्ति

संख्या- 301
06/03/2010

बिल्डर्स एसोसिएशन ऑफ इंडिया की प्रबंधन समिति और जेनरल काउंसिल की चौथी बैठक में मुख्यमंत्री हुये शामिल : बिहार की तरक्की पर ही देश की तरक्की निर्भर :- मुख्यमंत्री

पटना, 06 मार्च 2010 :- बिल्डर्स एसोसिएशन ऑफ इंडिया की प्रबंधन समिति और जेनरल काउंसिल की चौथी बैठक को संबोधित करते हुये आज बिहार के मुख्यमंत्री श्री नीतीश कुमार ने कहा है कि बिहार की तरक्की पर ही देश की तरक्की निर्भर है। यदि बिहार जैसा प्रदेश राष्ट्रीय विकास दर से भी अधिक की विकास दर हासिल कर सकता है, तो निश्चित रूप से भारत विकास दर के मामले में चीन से आगे निकल सकता है।

आज स्थानीय होटल मौर्या में आयोजित उक्त बैठक में मुख्यमंत्री ने कहा कि मेरी सरकार बनने के पूर्व के पन्द्रह वर्षों में प्रदेश की स्थिति से पूरी दुनिया के लोग वाकिफ हैं और विगत चार वर्षों में बिहार में हुये सकारात्मक बदलाव की आज दुनिया भर में चर्चा हो रही है। उन्होंने कहा कि शिक्षा, स्वास्थ्य और कल्याण से जुड़े विभिन्न कार्यक्रमों के साथ-साथ बहुत बड़े पैमाने पर विकास कार्य किये जा रहे हैं। इसका सहज अनुमान इसी बात से लगाया जा सकता है कि जहाँ वर्ष 2004-05 तक बिहार का योजनाकार महज तीन हजार करोड़ रुपये का था, वहीं अभी वर्ष 2009-10 के लिए सोलह हजार करोड़ रुपये का हो गया है और अगले वित्तीय वर्ष 2010-11 में योजनाकार बीस हजार करोड़ रुपये का होगा। पूरे प्रदेश में स्कूल, अस्पताल भवन, सड़क, पुल और महासेतु के निर्माण का काम चल रहा है। हमने स्टेट हाइवे, मेजर डिस्ट्रिक्ट रोड और पाँच सौ तक की आबादी वाले गाँवों के लिए सड़क बनाने का काम शुरू किया है तो राष्ट्रीय उच्च पथों के रख-रखाव पर भी अपना पैसा खर्च किया है, बिहार जैसे गरीब प्रदेश ने राष्ट्रीय उच्च पथों के रख-रखाव पर सात सौ करोड़ रुपये खर्च किये और अब उसकी भरपाई में केन्द्र आनाकानी कर रहा है।

मुख्यमंत्री ने प्रदेश में करीब साढ़े आठ हजार पंचायतों में प्रस्तावित बहुद्देशीय भवनों के निर्माण की योजना की चर्चा करते हुये बिल्डर्स एसोसिएशन से भूकम्प से अफॉडेबुल मकानों और भूकम्परोधी और ऐसे मकानों के निर्माण का सुझाव दिया, जिनमें प्राकृतिक प्रकाश ज्यादा हो, बिजली की जरूरत कम पड़े तथा प्रकृति और पर्यावरण के लिए भी सर्वथा अनुकूल हो। बिहार सिसमिक जोन 4 और 5 के अन्तर्गत पड़ता है और हमारे यहाँ बाढ़ और सुखाड़ के अतिरिक्त भूकम्प की भी आशंका है। ऐसे भवनों में पंचायत स्तर के सभी कार्यालय और बैठकों के लिए पर्याप्त स्थान होगा और विभिन्न प्रकार की आपदाओं के समय इन्हें शरणस्थल के रूप में भी उपयोग में लाया जा सकेगा।

मुख्यमंत्री ने कहा कि कल मैं आई0आई0टी0 पटना के कार्यक्रम में गया था, वहाँ के निदेशक ने बताया कि भारत सरकार द्वारा देश के विभिन्न हिस्सों में नये आई0आई0टी0 खोलने के क्रम में बिहार सरकार ने सबसे अधिक सहयोग और योगदान दिया है। उन्होंने अपने को बिजनेस रिफॉर्म ऑफ द इयर और पोलिटिशन ऑफ द इयर जैसे सम्मान दिये

जाने का श्रेय बिहार के तमाम लोगों को देते हुये कहा कि अब बिहार के लोगों का बिहारीपन जाग उठा है और हम सभी मिलकर एक समृद्ध बिहार का निर्माण करेंगे तथा राष्ट्र के विकास में भी अहम योगदान करेंगे।

मुख्यमंत्री ने कहा कि बिहार की जनता ने हमें पाँच साल तक के लिए जो जनादेश दिया था, उसके तहत हमने प्रदेश के हर तबके और हर क्षेत्र के विकास की पूरी कोशिश की और अब यदि प्रदेश की जनता ने दुबारा मौका दिया तो इसे और आगे बढ़ायेंगे। उन्होंने कहा कि जो लोग पहले यह मान रहे थे कि वोट से विकास का कोई रिश्ता नहीं है, वे भी अब विकास की बात करने लगे हैं और अब बिहार के लिए तो विकास का एजेंडा तय हो गया है, जो हमारी उपलब्धि भी है। उन्होंने बिल्डर्स एसोसिएशन को बिहार में इन्स्टीच्यूट खोलने के लिए राज्य सरकार द्वारा हरसंभव सहयोग दिलाये जाने का भरोसा दिलाया।

इस अवसर पर बिल्डर्स एसोसिएशन ऑफ इंडिया के अध्यक्ष श्री ए०के० युसूफ ने बिहार की बदलती हुई छवि और तेजी से हो रहे विकास कार्यों की प्रशंसा करते हुये बिहार में बिल्डर्स एसोसिएशन के लिए जमीन उपलब्ध कराये जाने का अनुरोध किया तथा बिहार के विकास में हरसंभव सहयोग करने का भरोसा दिलाया। श्री शंकर भाई ने धन्यवाद ज्ञापित करते हुये एसोसिएशन के प्रतिनिधियों के साथ एक इन्टरएक्टिव सेशन आयोजित कराये जाने का अनुरोध किया। उन्होंने सड़कों के निर्माण में बी०ओ०पी० तथा पी०पी०पी० मोड में पहल का सुझाव दिया।
